

6831- زمزم کے کیا فائدے ہیں

سوال

زمزم کے فائدے کیا ہیں؟

پسندیدہ جواب

زمزم وہ عظیم چشمہ ہے جو جبریل امین علیہ السلام کے پر مارنے سے نکلا (صحیح بخاری حدیث نمبر 3364) اور یہی وہ پانی ہے جو اللہ تعالیٰ نے اسماعیل علیہ السلام اور ان کی والدہ کو پلایا تھا، اور یہی وہ پانی ہے جس سے نبی صلی اللہ علیہ وسلم کا دل دھویا گیا۔

ماء زمزم کی فضیلت میں کئی ایک احادیث وارد ہیں ذیل میں ہم ان میں سے کچھ کا ذکر کرتے ہیں :

نبی صلی اللہ علیہ وسلم کا فرمان ہے :

(زمین پر سب سے اچھا پانی زمزم ہے جو کھانوں میں ایک کھانا اور بیماریوں سے باعث شفا ہے) صحیح الجامع حدیث نمبر (3302)۔

نبی اکرم صلی اللہ علیہ وسلم سے ثابت ہے کہ انہوں نے زمزم پیا اور اس سے وضوء کرنے کے ساتھ ساتھ اپنے سر پر بھی بہایا، اور نبی صلی اللہ علیہ وسلم مشکیزوں اور برتنوں میں بھر کر لے جاتے اور بیمار لوگوں پر بہاتے اور انہیں پلاتے تھے۔ دیکھیں السلسلۃ الصحیحہ حدیث نمبر (883)۔

ایک صحابی رضی اللہ تعالیٰ عنہ کا کہنا ہے کہ ہم زمزم کو شبا عا (پیٹ بھر دینے والا) کا نام دیتے تھے، اور ہم اسے اہل و عیال کے لیے اچھا معاون و مددگار پاتے تھے (یعنی جوان کا پیٹ بھر دیتا اور کھانے سے کفایت کرتا اور اولاد کے لیے بھی کافی ہوتا تھا)۔ دیکھیں السلسلۃ الصحیحہ حدیث نمبر (2685)۔

اور نبی صلی اللہ علیہ وسلم زمزم کے بارہ میں فرمایا کرتے تھے (زمزم اسی چیز کے لیے ہے جس کے لیے اسے نوش کیا جائے) سنن ابن ماجہ حدیث نمبر (3062) یہ حدیث حسن درجہ کی ہے۔

علماء کرام اور صلحاء عظام نے اس کا تجربہ بھی کیا ہے کہ یہ جس نیت سے پیا جائے وہ پوری ہوتی ہے جن میں مریض کی شفایابی، اور فقیری اور مصائب کا خاتمہ اور ضروریات کی فراہمی شامل ہے وغیرہ ان سب اشیاء میں اللہ تعالیٰ آسانی پیدا فرماتا ہے۔

واللہ اعلم۔